



# **FIL-PRIM' AWLA TAL-QORTI ĊIVILI**

**IMHALLEF**

**ONOR. JOSEPH R. MICALLEF LL.D.**

**ILLUM il-Hamis, 25 ta' Frar, 2021**

**Kawża Nru. 22**

**Rik. Nru. 223/13 JRM**

**Joseph MUSCAT**

**VS**

**Sebastian MUSCAT u Josephine Muscat**

## **Il-Qorti:**

Rat ir-Rikors Maħluf imressaq fis-6 ta' Marzu, 2013, li bih u għar-raġunijiet hemm imsemmija, l-attur talab li din il-Qorti (i) issib li l-imħarrkin naqsu mingħajr ebda raġuni tajba fil-ligi li jersqu fuq il-kuntratt ta' xiri-u-bejgħ tas-sehem mhux maqsum li jmiss lill-mill-postijiet bin-numri sitta (6) u sebgħa (7) Noqra Lane f' Birzebbuġia, mija u tlieta ittra "A" (103A) u mija u tlieta ittra "B" (103B) fi Triq San Bastjan, Hal Qormi u mija u tnax (112), Triq San Bastjan, Hal Qormi skond kif maqbul f'att ta' konvenju li sar bejniethom fit-18 ta' Jannar, 2012; (ii) tikkundanna lill-imħarrkin jersqu għall-pubblikazzjoni tal-kuntratt ta' xiri-u-bejgħ tas-sehem tiegħu mill-imsemmi gid; (iii) tikkundanna lill-imħarrkin iħallsu l-imghaxijiet bit-tmienja fil-mija (8%) fuq il-prezz miftiehem fuq il-

konvenju minhabba n-nuqqas tagħhom li jersqu fuq il-kuntratt u jroddulu kull nefqa żejda (fi hlas ta' taxxi jew taht sura oħra) li hu jista' jgarrab minhabba li l-kuntratt ma sarx fiż-żmien maħsub u miftihem; (iv) tikkundanna lill-imħarrkin iħallsuh lura s-somma ta' elfejn euro li hu hareġ bħala s-sehem ta' boll li kellu jithallas minnhom; u (v) żamm shiħ kull jedd ieħor ta' azzjoni għad-danni. Talab ukoll l-ispejjeż;

Rat id-degriet tagħha tal-20 ta' Marzu, 2013<sup>1</sup>, li bih ordnat in-notifika lill-imħarrkin u tat direttivi lill-attur dwar it-tressiq tal-provi min-naħa tiegħu;

Rat it-Twegiba Maħlufa mressqa fis-26 ta' Lulju, 2013, li biha l-imħarrkin laqgħu għall-azzjoni attriċi fil-mertu billi jgħidu illi ma kinitx għadha saret il-qasma tal-ġid li minnu s-sehem li kellu jmiss lill-attur mill-ġid mertu ta' dan il-każ kien magħruf. Għalhekk, jeċċepixxu li kellhom raġuni tajba biex ma jersqux għall-kuntratt finali, ladarba l-attur ma kienx għad għandu b'tiegħu l-ishma tal-ġid imwiegħed fl-imsemmi att ta' konvenju, u li kieku għażlu li jersqu fuq il-kuntratt, il-bejgħ ma kienx jiswa, billi l-kundizzjoni li fuqha sar il-konvenju ma kinitx għadha ġrat;

Semgħet ix-xhieda u rat id-dokumenti imressqa quddiemha;

Rat id-degriet tagħha tat-22 ta' April, 2015<sup>2</sup>, li bih ħatret lill-Assistent Ġudizzjarju Dr Maria Dolores Gauċi sabiex tisma' x-xhieda tal-imħarrkin;

Rat ix-xhieda mressqa mill-imħarrkin quddiem l-Assistent Ġudizzjarju;

Rat id-degriet tagħha tal-10 ta' Ġunju, 2015<sup>3</sup> li bih tat lill-partijiet żmien sabiex iressqu s-sottomissjonijiet tagħhom bil-miktub;

Rat in-nota ta' sottomissjonijiet imressqa mill-attur fit-18 ta' Awwissu, 2015<sup>4</sup>;

Rat in-nota ta' sottomissjonijiet imressqa mill-imħarrkin tal-14 ta' Ottubru, 2015<sup>5</sup> bi tweġiba għal dik ta' l-attur;

Semgħet it-trattazzjoni ulterjuri tal-avukati tal-partijiet;

---

<sup>1</sup> Paġġ 9 – 10 tal-proċess

<sup>2</sup> Paġġ. 60 tal-proċess

<sup>3</sup> Paġ. 68 tal-proċess

<sup>4</sup> Paġġ. 69 sa 73 tal-proċess

<sup>5</sup> Paġġ. 75 – 8 tal-proċess

Rat l-atti kollha tal-kawża;

Rat id-digrieti tagħha li bihom halliet il-kawża għas-sentenza;

***Ikkonsidrat:***

Illi din hija azzjoni ta' eżekuzzjoni ta' att ta' konvenju. L-attur qiegħed jitlob li l-Qorti tordna lill-imħarrkin jersqu fuq il-kuntratt ta' xiri-u-bejgħ wara li resqu fuq att ta' konvenju li bih kienu sejrin jixtru mingħand l-attur is-sehem tiegħu mhux maqsum minn postijiet f' Birżebbugia u f' Hal Qormi ġejjin mill-wirt ta' missier il-partijiet. L-attur jgħid illi ma kien hemm ebda raġuni tajba għaliex l-imħarrkin naqsu li jersqu fuq dan il-kuntratt, għaldaqstant talab l-imgħax bir-rata tat-tmienja fil-mija. Talab ukoll il-ħlas lura tal-boll li huwa ħallas f' isem l-imħarrkin;

Illi għal din l-azzjoni, l-imħarrkin laqgħu billi qalu li l-qasma tal-ġid li minnu s-sehem li kellu jmiss lill-attur mill-ġid mertu ta' dan il-każ ma kenitx għadha saret. Għalhekk, jeċepixxu li kellhom raġuni tajba biex ma jersqux għall-kuntratt finali, ladarba l-attur ma kienx għad għandu b'tiegħu l-ishma tal-ġid imwiegħed fl-imsemmi att ta' konvenju, u li kieku għażlu li jersqu fuq il-kuntratt, il-bejgħ ma kienx jiswa, billi l-kundizzjoni li fuqha sar il-konvenju ma kinitx għadha ġrat;

Illi bhala fatti rilevanti li joħorgu mill-atti ta' din il-kawża jirrizulta li l-attur u l-imħarrek huma aħwa, u l-ishma mill-ġid mertu ta' din il-kawża ġejjin minn wirt missierhom, Mikiel Muscat, li miet f' Marzu tal-1998<sup>6</sup>. L-attur u l-imħarrek għandhom żewġt aħwa oħrajn. Il-qasma tal-wirt ta' Mikiel Muscat għadha ma saritx u bejn il-werrieta kien hemm nuqqas kbir ta' qbil dwar kif kellha ssir u kienu daħlu wkoll il-Qorti<sup>7</sup>;

Illi fit-30 ta' April, 2009, il-partijiet daħlu fuq konvenju li kien jgħodd sas-6 ta' Marzu, 2011, li bih is-sehem li l-attur kellu minn tliet fondi f' numru 6 u 7, Noqra Lane, Birżebbugia; 103A u 103B, Triq San Bastjan f' Hal, Qormi; u 112, fl-istess triq kien imwiegħed li jinbiegħ lill-imħarrkin taħt il-patti u l-kundizzjonijiet hemm imsemija. Dak il-konvenju għalaq u l-partijiet daħlu fuq att ta' konvenju ieħor fit-18 ta' Jannar 2012, li huwa l-mertu ta' din il-kawża. Dan l-aħħar konvenju kien jagħlaq fis-6 ta' Marzu, 2013<sup>8</sup>;

<sup>6</sup> Xhieda ta' John Muscat f' pag. 62 – 3 tal-proċess, u dik tan-Nutar Pierre Cassar f' pagg. 46 – 7 tal-proċess

<sup>7</sup> Ara, b'eżempju, Ċitazz. Nru. 283/94AE fl-ismijiet *Sebastian Muscat et v. Maria Grazia mart Alfred Borġ et* maqtugħa fis-27.4.2012

<sup>8</sup> Xhieda tan-Nutar Pierre Cassar f' pagg. 42-43 tal-proċess

Illi magħdud fit-trasferiment imwiegħed bejn l-partijiet kien hemm id-drittijiet litigjużi li l-attur kellu f'żewġ kawzi minn dawk li kienu nfethu dwar il-wirt tal-ġenituri;

Illi fuq l-att tal-konvenju<sup>9</sup>, l-imħarrkin obligaw ruħhom li jhallu lura lill-attur dak imħallas fuq id-dikjarazzjoni *causa mortis* kif ukoll il-boll, dan tal-aħħar ġie mħallas mill-attur<sup>10</sup>. Ebda depożitu ma tħallas mill-imħarrkin<sup>11</sup>;

Illi jirrizulta wkoll illi wara li ġie nieqes Mikiel Muscat, l-aħwa Muscat ma resqux biex jagħmlu d-dikjarazzjoni *causa mortis* kif kienu obligati li jagħmlu bil-liġi, u għadha sa llum mhix imħallsa<sup>12</sup>. Il-partijiet iwahħlu f'xulxin għal dan il-fatt;

Illi l-imħarrek, Sebastian Muscat, jgħid illi hu kien bl-impresjoni illi l-konvenju kien ser jerga' jiggdedded. Jgħid ukoll li ma kinetx min-naħa tiegħu illi d-dikjarazzjoni *causa mortis* ma tħallsitx għaliex huwa għamel diversi tentattivi biex dan isir, iżda ma waslu għall-ebda riżultat. Jistqarr illi f'xi żmien qabel ma nfethet il-kawża kienet saret laqgħa bejnu u l-attur biex dak dovut taht id-dikjarazzjoni *causa mortis* jithallas iżda xorta baqgħet ma tħallsetx<sup>13</sup>. Min-naħa tiegħu l-attur jiċhad dan<sup>14</sup>;

Illi jirrizulta wkoll illi l-aħwa Muscat qablu fuq il-qsam tal-ġid min-naħa ta' ommhom, Maria Muscat, u dan il-ftehim ġie konfermat b'sentenza minn din il-Qorti diversament presjeduta tas-27 ta' April, 2012. Jirrizulta wkoll illi saret anke likwidazzjoni<sup>15</sup>, għalkemm mhux ċar jekk din tal-aħħar tirreferix għall-ġid li ġej min-naħa taż-żewġ ġenituri jew għal dik ta' xi wieħed minnhom biss;

Illi mis-sentenza tas-27 ta' April, 2012<sup>16</sup>, jirrizulta wkoll illi mis-sehem ta' Maria Muscat, il-partijiet messhom il-fond numru 102, 103A u 103B, San Bastjan, f'Hal Qormi, filwaqt illi l-fond numru 112, fl-istess triq u l-fond numru 6, Noqra Lane, f'Birzebbugia ġie assenjat lil missierhom Mikiel Muscat, filwaqt illi l-fond numru 7, Noqra Lane, Birzebbugia ma jissemmiex hlief b'referenza għad-denunzja li għamlet Maria Grazia Borg wara l-mewt ta' ommha fejn hija tirreferi għal “*Utile dominju perpetwu tal-fond 6, Noqra Lane, Birzebbugia soġġett għaċ-ċens ta' Lm9 kull sena, u l-Utile dominju perpetwu tal-fond 7, Noqra Lane, Birzebbugia soġġett għaċ-ċens ta' Lm8.50 kull sena*” ;

<sup>9</sup> Ibid

<sup>10</sup> Affidavit tal-attur dok. “JM1” f'paġ. 32 tal-proċess, kif ukoll ix-xhieda tan-Nutar Pierre Cassar f'paġ. 43 tal-proċess

<sup>11</sup> Ibid

<sup>12</sup> Xhieda tan-Nutar Pierre Cassar f'paġ. 46 tal-proċess u tal-konvenut Sebastian Muscat f'paġ. 51 tal-proċess

<sup>13</sup> Xhieda Sebastian Muscat f'paġ. 52-52 tal-proċess

<sup>14</sup> Kontro eżami tal-attur f'paġ. 57 tal-proċess

<sup>15</sup> Sentenza tal-P.A. tas-27 ta' April, 2012 fil-kawża fl-ismijiet Sebastain Muscat et v. Maria Grazia mart Alfred Borg et, kif ukoll ix-xhieda ta' Sebastian Muscat f'52 tal-proċess

<sup>16</sup> Cit. Nru. 283/1994

Illi l-proprjetajiet kollha għadhom fi stat indiviż<sup>17</sup>;

Illi fl-4 ta' Marzu, 2013<sup>18</sup>, l-attur bagħat ittra ufficjali lill-imħarrkin sabiex jitlebhom jersqu fuq il-kuntratt ta' xiri-u-bejgħ, u jumejn wara fetaħ din il-kawża;

Illi l-Qorti sejra tgħaddi biex tagħmel il-konsiderazzjonijiet ta' natura legali marbutin mal-każ. Ma hemm ebda kontestazzjoni bejn il-partijiet dwar il-fatt illi l-konvenju ta' bejniethom għadu fis-seħħ. L-ittra ufficjali mibgħuta skond id-disposizzjoni tal-Artikolu 1357 tal-Kodiċi Ċivili u l-ftuħ ta' dawn il-proċeduri jzommu fis-seħħ il-jeddijiet illi ngħataw lill-attur fil-konvenju tat-18 ta' Jannar, 2012. Il-konsiderazzjonijiet principali għaldaqstant hija dik marbuta mar-raġuni li minħabba fiha l-kuntratt ta' xiri-u-bejgħ imwiegħed fil-konvenju baqa' ma sarx, u jekk l-imħarrkin kellhomx tabilhaqq raġuni tajba biex ma jersqux għall-pubblikazzjoni tal-kuntratt ta' xiri-u-bejgħ;

Illi l-imħarrkin jibnu d-difiża tagħhom għall-azzjoni attriċi fuq il-fatt li l-wirt tal-ġenituri tagħhom għadu ma nqasamx. Aktar tard jirriżulta illi kien u għad hemm kwestjonijiet bejn il-werrieta dwar dan il-wirt u kif se jinqasam, kif ukoll illi hemm kwestjoni wkoll bejn il-werrieta u d-Dipartiment tat-Taxxi Interni għaliex id-dikjarazzjoni *causa mortis* tal-wirt ta' missier il-partijiet għadha lanqas biss tressqet u l-ħlasijiet għadhom ma sarux;

Illi dwar dan tal-aħħar hemm qbil bejn il-partijiet, għalkemm ma jaqblux dwar meta u kif kellu jsir il-ħlas. L-attur jgħid illi fil-ftehim, il-partijiet qablu illi d-dikjarazzjoni *causa mortis* u l-ħlasijiet marbuta magħha setgħu jsiru fl-istess waqt li jsir il-kuntratt ta' xiri-u-bejgħ<sup>19</sup>. Min-naha l-oħra, l-imħarrkin jgħidu illi l-aħwa Muscat kienu lesti li jressqu d-dikjarazzjoni *causa mortis* wara li ssir il-qasma<sup>20</sup>;

Illi ma hemmx dubju li l-fatt li l-wirt li minnu ġej il-ġid (jew l-ishma minnu) mertu tal-kawża għadu sallum mhux maqsum. Il-Qorti tagħraf ukoll li mqar li kieku l-partijiet kellhom jersqu fuq il-kuntratt minnufih, dan kien jeħel minħabba l-ħtiġijiet tal-liġi fiskali li tirregola ġid bħal dan;

Illi l-imħarrkin jgħidu li kellhom għalhekk raġuni tajba biex ma jimxux mas-sejha tal-attur biex jersqu fuq il-kuntratt. Meta wieħed jitellem dwar raġuni tajba biex wieħed ma jersaqx għall-pubblikazzjoni ta' kuntratt ta' bejgħ wara konvenju jrid jintwera li dik ir-raġuni ma tkunx waħda kapriċċuża.

<sup>17</sup> Xhieda ta' John Muscat f'pag. 63 tal-proċess

<sup>18</sup> Ittra Ufficjali f'pag. 17 tal-proċess

<sup>19</sup> Nota ta' Sottomissjonijiet tal-attur f'pag. 72 tal-proċess

<sup>20</sup> Nota ta' Sottomissjonijiet tal-imħarrkin f'pag. 77 tal-proċess

Ġeneralment, biex raġuni twassal lil parti biex tintitolaha ma tersaqx għal kuntratt, trid tkun waħda li jew iġġib ħsara kbira lil dik il-parti<sup>21</sup>, jew tmur kontra dak li jkun miftiehem fil-wegħda preliminari<sup>22</sup>, jew fejn il-kuntratt ma jkunx sejjer jiswa. B'mod partikolari, tqis li fejn kundizzjoni miftehema mill-partijiet fil-konvenju jkun jidher ċar li m'hijiex se' sseħħ, din kienet raġuni tajba biex ix-xerrej jonqos li jersaq għall-kuntratt<sup>23</sup>. Tajjeb li jingħad ukoll li raġuni tajba trid tkun waħda li ma tkunx tiddependi mill-parti nnifisha u, haġa żgura, ma trid tkun ir-riżultat tal-mala fidi tagħha<sup>24</sup>. Hekk ukoll huwa miżmum li m'hijiex raġuni tajba biex wiehed jonqos li jersaq għall-bejgħ fid-dawl ta' ċirkostanza barranija li tkun seħħet wara li jkun sar il-konvenju<sup>25</sup>;

Illi biex jista' jingħad li parti kellha raġuni tajba biex ma tersaqx għall-kuntratt, ir-raġuni tajba li żzommha milli tagħmel dak il-pass trid tkun għadha teżisti saż-żmien meta l-kuntratt "ma jkun jista' iżjed isir". Jekk ir-raġuni titneħħa minhabba xi żvilupp li jseħħ wara (per eżempju, jekk il-bejgiegħ isehħlu jikseb permess tal-bini **wara** li jagħlaq il-konvenju li għall-ħruġ tiegħu dak il-konvenju kien sugġett), ma jkunx jista' jingħad li x-xerrej ma kellux raġuni tajba biex ma jersaqx għall-kuntratt<sup>26</sup>;

Illi m'għandux ikun hemm dubju li, jekk kemm-il darba l-wegħda ta' xiri-u-bejgħ tkun sugġetta għal xi kundizzjoni u dik il-kundizzjoni ma tkunx inkisbet saż-żmien meta l-konvenju jista' jkun eżegwit, nuqqas bħal dak jikkostitwixxi raġuni tajba biex ix-xerrej jagħzel li ma jersaqx għall-pubblikazzjoni tal-kuntratt. Min-naħa l-oħra, ix-xerrej għandu dejjem l-għażla li kundizzjoni bħal dik li tkun favurij jirrinunzja għaliha u jagħzel li xorta waħda jersaq għall-pubblikazzjoni tal-kuntratt mingħajr ma tkun għadha twettqet dik il-kundizzjoni<sup>27</sup>. B'mod partikolari, meta xerrej li jwiegħed li jixtri ma jasalx biex ikollu flus biżżejjed biex iwettaq il-wegħda tiegħu, din ma tistax titqies bħala raġuni tajba biex johroġ mir-rabta tal-konvenju jew biex ma jersaqx għall-pubblikazzjoni tal-kuntratt. F'ċirkostanza bħal din, hija iżjed kwestjoni ta' għażla li jkollu jagħmel il-bejgiegħ jekk jibqax jishaq fuq il-pubblikazzjoni tal-kuntratt meta jaf jew jista' jahseb li l-prezz miftiehem mhux ser jithallas;

Illi, fil-każ li l-Qorti għandha quddiemha jirriżultatliha li tabilhaqq li l-imħarrkin kellhom raġuni tajba biex jirrifjutaw li jersqu għall-pubblikazzjoni tal-kuntratt. Dan jingħad għaliex il-bejgħ magħmul minn wiehed mill-werrieta ta' ġid ġej mill-wirt li għadu ma nqasamx huwa sugġett għal kundizzjoni

<sup>21</sup> App. Inf. 23.11.2005 fil-kawża fl-ismijiet *Brinx Ltd. vs Francis Said et*; u Maġ (Għ) AE 7.1.2008 fil-kawża fl-ismijiet *George Farrugia et v. Pačifika Masini et*

<sup>22</sup> Ara, per eżempju, App. Ċiv. 6.10.2000 fil-kawża fl-ismijiet *Micallef v. Axiq et* (Kollez. Vol: LXXXIV.ii.514)

<sup>23</sup> P.A. RCP 30.5.2002 fil-kawża fl-ismijiet *Carmelo Cassar Ltd v. Joseph Beżżina et* (konfermata fl-Appell fit-12.10.2006)

<sup>24</sup> Ara, per eżempju, P.A. TM 25.3.2004 fil-kawża fl-ismijiet *David Falzon v. Mario Formosa et*

<sup>25</sup> App. Ċiv. 31.5.2004 fil-kawża fl-ismijiet *Paul Scicluna v. Mons Nikol G. Cauchi noe et*

<sup>26</sup> Ara App. Ċiv. 25.5.2001 fil-kawża fl-ismijiet *Galea et v. Calleja pro et noe* (Kollez. Vol: LXXXV.ii.324)

<sup>27</sup> Maġ. (Għ) AE 27.10.2009 fil-kawża fl-ismijiet *Paul Pisani pro et noe v. Maurice Borg et* (mhix appellata)

sospensiva<sup>28</sup>. Għalhekk, ir-rabta kuntrattwali miftehma fl-att tal-konvenju ma teżistix qabel ma sseħħ il-ġrajja<sup>29</sup>. F'dan il-każ, il-ġrajja sseħħ hekk kif issir il-qasma tal-wirt;

Illi għalhekk il-Qorti tasal għall-fehma li **l-ewwel talba attriċi** m'hijiex misthoqqa għaliex intwera li l-imħarrkin kellhom raġuni tajba biex jagħzlu li ma jersqux għall-pubblikazzjoni tal-kuntratt;

Illi dan ifisser li lanqas **it-tieni u t-tielet talbiet** attriċi ma jistgħu jintlaqgħu għaliex huma konsegwenzjali għal ta' qabilhom, u wkoll għaliex ordni minn din il-Qorti biex isir il-kuntratt ma jistax iħalli wisgħa għal att pubbliku li se jkun jiswa għall-partijiet milquta;

Illi dwar **ir-raba' talba attriċi** l-Qorti hija tal-fehma li, ladarba l-att ta' konvenju m'huwiex aktar eżegwibbli, u ladarba l-effetti tiegħu mhux se jibqgħu fis-seħħ mal-ġhoti ta' din is-sentenza, jiġi li kull parti għandha titqiegħed fil-qagħda li kienet qabel ma saret dik il-kitba u li kull ħlas jew ħruġ li sar minhabba jew b'rabta mal-istess att ta' konvenju għandha tintradd lura lil min għamilha. F'dan ir-rigward, il-Qorti ssib li t-talba tal-attur biex is-sehem mill-ħlas tal-boll li huwa ħareġ minflok l-imħarrkin għandu jintraddu lura u dik it-talba hija misthoqqa u sejra tintlaqa';

Illi dwar il-**hames talba** jibqa' bla mittiefes kull jedd ieħor ta' azzjoni li l-attur jista' jifdallu kontra l-imħarrkin f'azzjoni xierqa jekk ikun il-każ;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

**Tiċhad l-ewwel talba attriċi** u ssib li l-imħarrkin kellhom raġuni tajba biex jirrifjutaw li jersqu għall-pubblikazzjoni tal-kuntratt finali dwar il-wegħda miftehma bl-att tal-konvenju li sar bejn il-partijiet;

**Tiċhad it-tieni u t-tielet talbiet attriċi** billi dawn huma konsegwenzjali għall-ewwel talba;

**Tilqa' ir-raba' talba attriċi** u tordna lill-imħarrkin flimkien u solidalment bejniethom iroddu lura lill-attur is-somma ta' elfejn euro (€ 2,000) maħruġa minnu fl-okkażjoni tal-att ta' konvenju, rappreżentanti l-boll dovut mill-imħarrkin fuq l-istess ftehim; u

<sup>28</sup> App. Ċiv. 2.3.2018 fil-kawża fl-ismijiet *Maria Assunta Casha et v. Joseph Mary Cutajar et*

<sup>29</sup> Art. 1063(2) tal-Kap 16

**Tordna** li l-ispejjeż tal-kawża jibqgħu, fiċ-ċirkostanzi, mingħajr taxxa bejn il-partijiet.

**Moqrija**

**Onor. Joseph R. Micallef LL.D.**  
**Imħallef**

**25 ta' Frar, 2021**